

Sakranazzi.

Trid tisker biex tinsa' li qed tgħix
Sabiex ma tħossx il-qilla tat-toqol
Iż-żmien għaddej minn fuqek
Li qed bil-mod il-mod jilwik
U jgħawwġek ganc.

Għalhekk ħriġt barra mill-merħla
Bdejt nimraħ f'dan il-vajaġġ
Pellegrin bla passaport
Barrani mingajr identita'
Bla ma naf fejn nista' nasal
Meta tlift is-skiet u l-ħemda
U l-infinit imtela
Bil-ġenn u l-għajjat tal-folla.

Le ħabib,
Tlifna s-skiet u l-ħemda
Fejn stajna nimirħu u ndubu
Fejn stajna nkunu aħna
U mhemmx skuża għat-taħwid
Li sibna ruħna fih.
L-aġħa u l-għajjat tal-folla rebaħ
U int ukoll ħriġt barra minn sensik
U l-għabex ma baqax ħabib
Inżul ix-xemx m'għadux il-ġenna
Jew jiftaħ is-siparju
Biex mmissu l-kwiekeb b'idejna.

Minflok missejna l-qiegħ
Innawfragajna fuq l-ewwel skoll.
Le sieħbi
Dan huwa vjaġġ li joħroġna barra mill-merħla
Li joħroġna barra miċ-ċirku
Tal-kumdita u ta' kuljum
Ta' dak li nafu jew għallmuna
Li jkarkarna mal-kurrenti
Ta' destin li mhux magħruf,
Lejn xefaq ġdid

Lejna konfini li jitbiegħdu.

Bdejna dan il-vjaġġ
Xhin int u jien staqsejna lilna nfusna
Meta ntbaħna li ma konniex għadna nafu
Aħna min aħna
Għaliex mix-xejn jitwieled univers
Għaliex xi haġa hemm minflok ix-xejn
X'inhuwa dak li jissejjaħ tajjeb
U xi jfisser il-ħażin.

Dak li għallmuna kien fieragħ
It-twegibiet iffabrikati
Antidotu għas-serħan il-moħħ
Biex jimla bil-ħolm lil min hu għażżien
Biex jaħseb jew jistenbaħ.

Imxejna wara l-mistoqsija
Li teħodna fejn teħodna
Ma bżajniex immissu x-xemx
Ma bżajniex niġġieldu x-xjaten
Ma morniex f'dawk il-plajjiet li konna nafu
Jew l-għerien li xtaqna nżuru
'Mma qbadna t-triq it-twila
Li twassalna lejn x'imkien
Li twassal lil hinn mix-xefaq
Jew fuq il-qcaċet li ħadd ma laħaq.

Ma wasalniex fejn ħaddieħor kien imdorri
F'dawk l-inħawi li urewna
Dawk ta' fuq il-mambar
Bix-xettru tas-setgħana
Jew li minn taħt l-ispaga jiġbed.

Dorna mal-kantuniera
U għażilna minn jeddna fejn immorru
Meta triq infirdet
U saret forci.
Sibna ruħna fejn qatt ma ħlomna
Ħrabna l-ordni magħruf

Iġġilidna ma ħafna mtieħen
Sabiex jirfsu fuq art verġni
Fejn jaslu dawk li jmissu l-qawsalli.
U f'daqqa waħda sirna għedewwa
U f'daqqa waħda sirna għorrief.

Alfred Grech.

24/06/2022.